



ສາທາລະນະລັດ ປະຊາທິປະໄຕ ປະຊາຊົນລາວ
 ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ
 ກະຊວງ ຄົມມະນາຄົມ ຂົນສົ່ງ
 ໄປສະນີ ແລະ ກໍ່ສ້າງ

ເລກທີ 189 / ຄຂປກ

ຂໍ້ກຳນົດ

**ກ່ຽວກັບ ການອະນຸຍາດສ້າງຕັ້ງ ແລະ ດຳເນີນທຸລະກິດ
 ສຳຫລວດ-ອອກແບບ ເຄຫາສະຖານ**

- ອີງຕາມກົດຫມາຍ ວ່າດ້ວຍທຸລະກິດ, ສະບັບເລກທີ 03 / 94 / ສພຊ, ລົງວັນທີ 18 / 07 / 94;
- ອີງຕາມກົດຫມາຍ ວ່າດ້ວຍການສົ່ງເສີມ ການລົງທຶນພາຍໃນ, ສະບັບເລກທີ 03 / 95, ລົງວັນທີ 8 / 03 / 95;
- ອີງຕາມກົດຫມາຍ ວ່າດ້ວຍການສົ່ງເສີມ ແລະ ຄຸ້ມຄອງການລົງທຶນຕ່າງປະເທດ ຢູ່ ສປປ.ລາວ, ສະບັບເລກທີ 01 / 94, ລົງວັນທີ 4 / 03 / 94;
- ອີງຕາມດຳລັດ ນາຍົກລັດຖະມົນຕີ, ສະບັບເລກທີ 66 / ນຍ, ລົງວັນທີ 20 / 05 / 99 ວ່າດ້ວຍການຈັດຕັ້ງ ແລະ ການເຄື່ອນໄຫວ ຂອງກະຊວງ ຄົມມະນາຄົມ ຂົນສົ່ງ ໄປສະນີ ແລະ ກໍ່ສ້າງ.

ລັດຖະມົນຕີກະຊວງ ຄົມມະນາຄົມ ຂົນສົ່ງ ໄປສະນີ ແລະ ກໍ່ສ້າງ ອອກຂໍ້ກຳນົດ :

ຫມວດທີ I

ຂໍ້ກຳນົດທົ່ວໄປ

ມາດຕາ 1: ຈຸດປະສົງ

ຂໍ້ກຳນົດສະບັບນີ້ ວາງລະບຽບການ ສຳລັບການອະນຸຍາດ ສ້າງຕັ້ງ ແລະ ດຳເນີນທຸລະກິດ ສຳຫລວດ-ອອກແບບ ເຄຫາສະຖານ, ຕະຫລອດຮອດ ການຄຸ້ມຄອງ ແລະ ສົ່ງເສີມ ໃຫ້ບັນດາຫົວໜ່ວຍທຸລະກິດດັ່ງກ່າວ ໄດ້ມີການເຄື່ອນໄຫວສອດຄ່ອງກັບ ແນວທາງນະໂຍບາຍຂອງພັກ ແລະ ລະບຽບກົດຫມາຍຂອງລັດ ແລະ ປະກອບສ່ວນຢ່າງຕັ້ງໜ້າ ເຂົ້າໃນການພັດທະນາເສດຖະກິດ-ສັງຄົມແຫ່ງຊາດ.

ມາດຕາ 2: ທຸລະກິດ ສຳຫລວດ-ອອກແບບ ເຄຫາສະຖານ

ທຸລະກິດສຳຫລວດ-ອອກແບບ ເຄຫາສະຖານ ແມ່ນທຸລະກິດບໍລິການ ຊຶ່ງປະກອບມີ : ການສຳຫລວດ-ວິໄຈດິນ ແລະ ວັດສະດຸກໍ່ສ້າງ, ອອກແບບສະຖາປັດຕິຍະກຳ ແລະ ໂຄງສ້າງ, ອອກແບບຕົບແຕ່ງ

ພາຍໃນ-ພາຍນອກ, ຄຸ້ມຄອງ ແລະ ກວດກາການກໍ່ສ້າງ ໃນຂົງເຂດກິດຈະການເຄຫາສະຖານ ແລະ ອາຄານຮັບໃຊ້ກິດຈະການ ການຜະລິດຕ່າງໆ ຊຶ່ງຫົວໜ່ວຍທຸລະກິດໃນດ້ານນີ້ ເອີ້ນໂດຍທົ່ວໄປວ່າ “ ບໍລິສັດ ສຳຫລວດ-ອອກແບບ ເຄຫາສະຖານ ” ແລະ ຕໍ່ໄປຈະຂຽນຫຍໍ້ຢູ່ໃນຂໍ້ກຳນົດສະບັບນີ້ວ່າ “ ບສຄ ”.

ມາດຕາ 3: ການດຳເນີນທຸລະກິດ ສຳຫລວດ-ອອກແບບ ເຄຫາສະຖານ

1. ວິສະຫະກິດສ່ວນບຸກຄົນ ຫລື ບໍລິສັດໃດໜຶ່ງ ຈະສາມາດສ້າງຕັ້ງ ແລະ ດຳເນີນທຸລະກິດສຳຫລວດ-ອອກແບບ ເຄຫາສະຖານໄດ້ ກໍຕໍ່ເມື່ອ ໄດ້ຮັບການອະນຸຍາດ ຢ່າງຖືກຕ້ອງຕາມລະບຽບ ຫລັກການ ຈາກພະແນກຄົມະນາຄົມ ຂົນສົ່ງ ໄປສະນີ ແລະ ກໍ່ສ້າງ ປະຈຳແຂວງ, ກຳແພງນະຄອນ ແລະ ເຂດພິເສດ ບ່ອນທີ່ສຳນັກງານ ຂອງຕົນຕັ້ງຢູ່.
2. ທຸກພາກສ່ວນທີ່ບໍ່ໄດ້ຮັບອະນຸຍາດສ້າງຕັ້ງ ແລະ ດຳເນີນທຸລະກິດສຳຫລວດ-ອອກແບບ ເຄຫາສະຖານ ຖືກຕ້ອງຕາມລະບຽບ ຫລັກການ ແມ່ນບໍ່ມີສິດທຳການເຄື່ອນໄຫວທຸລະກິດດັ່ງກ່າວໂດຍເດັດຂາດ ແລະ ພ້ອມກັນນັ້ນ ກໍຫ້າມບັນດາການຈັດຕັ້ງຕ່າງໆ ທັງຂອງລັດ ແລະ ເອກະຊົນ, ລວມທັງບຸກຄົນທົ່ວໄປ ຈ້າງຫລື ຮັບເອົາພາກສ່ວນ ທີ່ບໍ່ມີໃບອະນຸຍາດ ເຂົ້າສຳຫລວດ-ອອກແບບ, ຄຸ້ມຄອງ ແລະ ກວດກາ ການກໍ່ສ້າງ ໂຄງການຂອງຕົນ.

ມາດຕາ 4: ປະເພດ “ ບສຄ ”

1. “ ບສຄ ” ມີ 3 ປະເພດ ຄື: ບໍລິສັດ ສຳຫລວດ-ວິໄຈດົນ ແລະ ວັດສະດຸກໍ່ສ້າງ, ບໍລິສັດ ອອກແບບ-ຕົບແຕ່ງ ເຄຫາສະຖານ ແລະ ບໍລິສັດ ທີ່ປຶກສາ ການກໍ່ສ້າງເຄຫາສະຖານ. ການຈັດປະເພດດັ່ງກ່າວ ແມ່ນອີງຕາມ ຕົ້ນທຶນຈົດທະບຽນຕ່ຳສຸດ ແລະ ຄວາມສາມາດ ທາງດ້ານເຕັກນິກ-ວິຊາການ ຕົວຈິງ ແລະ ຈະຂຽນບອກແຈ້ງ ຢູ່ໃນໃບອະນຸຍາດດຳເນີນທຸລະກິດຂອງຕົນ.
2. “ ບສຄ ” ແຕ່ລະປະເພດ ແມ່ນສາມາດເຄື່ອນໄຫວທຸລະກິດໄດ້ໃນຂອບເຂດທົ່ວປະເທດ ແຕ່ມີຂອບເຂດຫນ້າວຽກ ທີ່ອະນຸຍາດໃຫ້ເຄື່ອນໄຫວ ດັ່ງນີ້ :
 - ບໍລິສັດ ສຳຫລວດ-ວິໄຈດົນ ແລະ ວັດສະດຸກໍ່ສ້າງ ແມ່ນອະນຸຍາດສະເພາະແຕ່ ວຽກສຳຫລວດພື້ນທີ່, ສຳຫລວດວິໄຈດົນ, ແຫລ່ງວັດສະດຸ, ທິດລອງ, ກວດສອບ ແລະ ອອກໃບຢັ້ງຢືນ ຄຸນສົມບັດຕ່າງໆ ຂອງດິນ ແລະ ວັດສະດຸກໍ່ສ້າງ.
 - ບໍລິສັດ ອອກແບບ-ຕົບແຕ່ງ ເຄຫາສະຖານ ອະນຸຍາດສະເພາະແຕ່ ວຽກສຳຫລວດພື້ນທີ່, ອອກແບບສະຖາປັດຕິຍະກຳ, ອອກແບບ-ຄິດໄລ່ໂຄງສ້າງ, ອອກແບບຕົບແຕ່ງ ພາຍໃນ-ພາຍນອກ, ປະເມີນລາຄາ ແລະ ຕິດຕາມການກໍ່ສ້າງ.
 - ບໍລິສັດ ທີ່ປຶກສາ ການກໍ່ສ້າງເຄຫາສະຖານ ອະນຸຍາດສະເພາະແຕ່ ວຽກບໍລິການ ດ້ານການສຶກສາໂຄງການ, ກຳນົດລາຍການ ພ້ອມທັງ ມາດຕະຖານເຕັກນິກ ໃນການອອກແບບ ແລະ ກໍ່ສ້າງ, ຊ່ວຍປະກອບເອກະສານປະມູນ, ເຮັດສັນຍາ, ຄຸ້ມຄອງການກໍ່ສ້າງ (ຂຶ້ນນຳ ແລະ ຕິດຕາມການກໍ່ສ້າງ), ກວດກາ ແລະ ອອກໃບຢັ້ງຢືນ ຄຸນນະພາບໂຄງສ້າງ ແລະ ສ່ວນປະກອບອື່ນໆ ຂອງອາຄານ.

ຫມວດທີ II
ລະບຽບການອອກອະນຸຍາດ ສ້າງຕັ້ງ ແລະ ດຳເນີນທຸລະກິດ
ສຳຫລວດ-ອອກແບບ ເຄຫາສະຖານ

ມາດຕາ 5: ເງື່ອນໄຂຂອງ “ ບສຄ ”

1. ດ້ານການເງິນ :

“ ບສຄ ” ຕ້ອງມີຖານະການເງິນທີ່ຫມັ້ນຄົງ ແລະ ພຽງພໍ ສຳລັບການດຳເນີນທຸລະກິດ ຕາມປະເພດຂອງຕົນ, ຕົ້ນທຶນທັງຫມົດຈະປະເມີນໄດ້ຈາກມູນຄ່າຊັບສົມບັດຄົງທີ່ ແລະ ທຶນຫມູນວຽນ ທີ່ມີຕົວຈິງ ຫລື ອີງຕາມຜົນການກວດສອບບັນຊີຊັບສິນທັງຫມົດຂອງບໍລິສັດ ຊຶ່ງອົງການລັດທີ່ກ່ຽວຂ້ອງ ຫລື ອົງການກວດສອບບັນຊີ ທີ່ໄດ້ຮັບອະນຸຍາດຖືກຕ້ອງຕາມກົດຫມາຍ ເປັນຜູ້ຍັງຢືນໃຫ້.

2. ດ້ານເຕັກນິກ-ວິຊາການ :

- ຜູ້ຂໍອະນຸຍາດ ກໍຄື ຜູ້ອຳນວຍການບໍລິສັດ ຕ້ອງແມ່ນນັກວິຊາການ ດ້ານການກໍ່ສ້າງເຄຫາສະຖານ ໃນລະດັບຊັ້ນສູງຂຶ້ນໄປ.
- “ ບສຄ ” ຕ້ອງມີຄວາມພ້ອມທາງດ້ານບຸກຄະລາກອນຢ່າງຄັກແນ່ ແລະ ໃນນັ້ນຕ້ອງໃຫ້ມີນັກວິຊາການປະຈຳ ຢ່າງນ້ອຍ 2 ຄົນ ຊຶ່ງຈົບຊັ້ນສູງ ດ້ານການກໍ່ສ້າງເຄຫາສະຖານ ແລະ ເຄີຍມີປະສົບປະການ ໃນວຽກງານຕົວຈິງມາແລ້ວ; ນັກວິຊາການດັ່ງກ່າວຕ້ອງ ບໍ່ແມ່ນລັດຖະກອນ, ບໍ່ແມ່ນວິຊາການປະຈຳຂອງບໍລິສັດອື່ນ ແລະ ບໍ່ຖືກສາມຕັດສິນຊື້ຂາດ ໃຫ້ງົດການປະກອບວິຊາຊີບໃນດ້ານນີ້.
- “ ບສຄ ” ຕ້ອງມີພາຫະນະ, ກິນຈັກ ແລະ ອຸປະກອນ ເພື່ອຮັບໃຊ້ການສຳຫລວດ-ອອກແບບ, ຄຸ້ມຄອງ ແລະ ກວດກາການກໍ່ສ້າງ ເປັນຂອງຕົນເອງ ຕາມລາຍການ ແລະ ຈຳນວນ ທີ່ໄດ້ກຳນົດໄວ້ ສຳລັບປະເພດຂອງຕົນ.

3. ດ້ານກົດຫມາຍ :

- ຕ້ອງໄດ້ໄປຈົດທະບຽນວິສະຫະກິດ ນຳຂະແໜງ ການຄ້າ ແລະ ທ່ອງທ່ຽວ, ມີກົດລະບຽບ ຂອງບໍລິສັດ ແລະ ໃບທະບຽນວິສະຫະກິດ ໃນດ້ານການ ສຳຫລວດ ແລະ ວິໄຈ ວັດສະດຸກໍ່ສ້າງ ຫລື ອອກແບບ-ຕິບແຕ່ງ ເຄຫາສະຖານ ຫລື ທີ່ປຶກສາ ການກໍ່ສ້າງ ເຄຫາສະຖານ. ຖ້າແມ່ນການລົງທຶນ ຂອງຕ່າງປະເທດ ຕ້ອງມີໃບອະນຸ ຍາດລົງທຶນ ຢູ່ ສປປ.ລາວ ຕື່ມອີກ.
- ບໍລິສັດ ຫລື ບຸກຄົນ ຜູ້ຂໍອະນຸຍາດ ຕ້ອງບໍ່ມີຊື່ຢູ່ໃນບັນຊີ ທີ່ສາມ ຫລື ອົງການຂອງລັດໃດນຶ່ງ ສ້າງ ຫລື ສ້າງພັກການເຄື່ອນໄຫວທຸລະກິດ.
- ພາຍຫລັງທີ່ ສະມາຄົມ ສະຖາປານິກ ແລະ ວິສະວະກອນກໍ່ສ້າງ ຂອງ ສປປ.ລາວ ໄດ້ຮັບການສ້າງຕັ້ງ ແລະ ໄດ້ເຄື່ອນໄຫວຢ່າງເປັນທາງການແລ້ວ, ຜູ້ອຳນວຍການ ແລະ ນັກວິຊາການ ຕ້ອງເປັນສະມາຊິກຂອງສະມາຄົມດັ່ງກ່າວ.

4. ເງື່ອນໄຂອື່ນໆ :

“ ບສຄ ” ຕ້ອງມີສໍານັກງານຖາວອນຂອງຕົນເອງ ຢ່າງຄັກແນ່, ມີການຕິດຕັ້ງປ້າຍບອກຊື່ ວິສະ ຫະກິດ(ເປັນວິສະຫະກິດສ່ວນບຸກຄົນ ຫລື ບໍລິສັດ), ເລກທະບຽນ ແລະ ເລກໂທລະສັບ ຢ່າງຄົບຖ້ວນ. ໃນກໍລະນີ ມີການຍົກຍ້າຍສະຖານທີ່ ຕ້ອງແຈ້ງທີ່ຢູ່ໃຫມ່ ໃຫ້ອົງການລັດທີ່ຄຸ້ມຄອງຕົນຮັບຊາບ.

ເງື່ອນໄຂລະອຽດ ທາງດ້ານການເງິນ, ເຕັກນິກວິຊາການ ແລະ ເຄື່ອງຮັບໃຊ້ສໍານັກງານ ຕ່າງໆ ສໍາລັບ “ ບສຄ ” ແຕ່ລະປະເພດ ແມ່ນໃຫ້ເບິ່ງຕາມເອກະສານຊ້ອນທ້າຍ 1.

ມາດຕາ 6: ການຂໍອະນຸຍາດ

1. ວິສະຫະກິດສ່ວນບຸກຄົນ ຫລືບໍລິສັດໃດ ທີ່ເຫັນວ່າຕົນມີເງື່ອນໄຂຄົບຖ້ວນ ຕາມມາດຕາ 5 ຂ້າງເທິງນັ້ນ ຫາກມີຈຸດປະສົງ ຢາກຂໍອະນຸຍາດ ດໍາເນີນທຸລະກິດ ສໍາຫລວດ-ອອກແບບ ເຄຫາສະຖານ ປະເພດໃດ ນຶ່ງ ຫລື ທັງຫມົດ ຕ້ອງໄດ້ປະກອບຄໍາຮ້ອງ ຍື່ນຕໍ່ ພະແນກ ຄຂປກ ປະຈໍາ ທ້ອງຖິ່ນຂອງຕົນ ເພື່ອຄົ້ນ ຄວ້າພິຈາລະນາ ຕາມລະບຽບຫລັກການ. (ຖ້າສ້າງຕັ້ງເປັນບໍລິສັດ ທີ່ປົກສາ ການກໍ່ສ້າງເຄຫາສະຖານ ແມ່ນສາມາດ ຂໍອະນຸຍາດດໍາເນີນທຸລະກິດເພີ່ມ ໃນປະເພດ 1 ຫລື 2 ຫລື ທັງຫມົດກໍໄດ້, ກົງກັນຂ້າມ ຖ້າສ້າງຕັ້ງເປັນ ບໍລິສັດ ສໍາຫລວດ-ອອກແບບ ປະເພດ 1 ຫລື 2 ແມ່ນບໍ່ສາມາດຂໍອະນຸຍາດດໍາເນີນທຸ ລະກິດເພີ່ມໃນປະເພດ 3 ໄດ້).
2. ການປະກອບສໍານວນເອກະສານ ຕ້ອງໃຫ້ຖືກຕ້ອງ ຕາມແບບຟອມ ທີ່ທາງການໄດ້ອະນຸມັດ ແລະ ຖືກ ຕ້ອງກັບຄວາມຈິງ (ລາຍການເອກະສານ ແລະ ແບບຟອມລະອຽດ ແມ່ນໃຫ້ເບິ່ງຕາມເອກະສານຊ້ອນ ທ້າຍ 2).
3. ຜູ້ຂໍອະນຸຍາດຕ້ອງຮັບຜິດຊອບ ຕໍ່ຄວາມຖືກຕ້ອງຂອງບັນດາຂໍ້ມູນ ຫລື ເອກະສານຕ່າງໆ ທີ່ຕົນໄດ້ແຈ້ງ ຕໍ່ຫນ້າກົດຫມາຍ.

ມາດຕາ 7: ການອອກໃບອະນຸຍາດ

1. ຫລັງຈາກທີ່ ໄດ້ຮັບຄໍາຮ້ອງຂໍອະນຸຍາດດໍາເນີນທຸລະກິດແລ້ວ ພະແນກ ຄຂປກ ກ່ຽວຂ້ອງ ຈະຄົ້ນຄວ້າ ພິຈາລະນາ ແລະ ໃຫ້ຄໍາຕອບແກ່ຜູ້ຮ້ອງຂໍ ເປັນລາຍລັກອັກສອນ ພາຍໃນກຳນົດເວລາບໍ່ເກີນ 30 ວັນ. ຫາກເຫັນວ່າ ຜູ້ຮ້ອງຂໍມີຄຸນສົມບັດ ຫລື ມີເງື່ອນໄຂພຽງພໍ ຕາມມາດຕາ 5 ກໍຈະອອກໃບອະນຸຍາດດໍາ ເນີນທຸລະກິດໃຫ້ ເປັນທາງການ.
2. ຜູ້ທີ່ໄດ້ຮັບອະນຸຍາດ ດໍາເນີນທຸລະກິດ ສໍາຫລວດ-ອອກແບບ ເຄຫາສະຖານ ຈະຕ້ອງໄດ້ຈ່າຍຄ່າທໍາ ນຽມໃນການອອກໃບອະນຸຍາດໃນແຕ່ລະຄັ້ງ ຕາມອັດຕາທີ່ທາງການໄດ້ກຳນົດອອກໃນແຕ່ລະໄລຍະ (ອັດຕາຄ່າທໍານຽມ ສໍາລັບແຕ່ລະປະເພດ “ ບສຄ ” ໃນເບື້ອງຕົ້ນ ໃຫ້ປະຕິບັດ ຕາມເອກະສານຊ້ອນ ທ້າຍ 1).

ມາດຕາ 8: ການນໍາໃຊ້ໃບອະນຸຍາດ

1. ໃບອະນຸຍາດດໍາເນີນທຸລະກິດ ສໍາຫລວດ-ອອກແບບ ເຄຫາສະຖານນຶ່ງໆ ສາມາດນໍາໃຊ້ໄດ້ແຕ່ຜູ້ທີ່ໄດ້

ຮັບການອະນຸຍາດເທົ່ານັ້ນ, ຫ້າມໂອນ ຫລື ມອບໃຫ້ຜູ້ອື່ນເອົາໄປນຳໃຊ້ ໂດຍເດັດຂາດ.

2. ໃບອະນຸຍາດ ດຳເນີນທຸລະກິດ ທີ່ອອກໃຫ້ແຕ່ລະເທື່ອ ແມ່ນມີອາຍຸການນຳໃຊ້ໄດ້ ພາຍໃນກຳນົດ 12 ເດືອນ ນັບແຕ່ມີອອກອະນຸຍາດເປັນຕົ້ນໄປ, ເມື່ອໃກ້ຈະຫມົດກຳນົດດັ່ງກ່າວ ຖ້າຫາກຍັງຕ້ອງການຈະສືບຕໍ່ ຈະຕ້ອງຍື່ນຄຳຮ້ອງຂໍສືບຕໍ່ລ່ວງໜ້າ ຢ່າງນ້ອຍ 30 ວັນ; ໃນລະຍະລໍຖ້າຢູ່ນັ້ນ “ ບສຄ ” ຍັງມີສິດສືບຕໍ່ດຳເນີນທຸລະກິດຕາມປົກກະຕິ ຈົນກວ່າຈະໄດ້ຮັບຄຳຕອບເປັນຄືແນວໃດ ຈຶ່ງປະຕິບັດຕາມນັ້ນ.
3. ໃນກໍລະນີມີຄວາມຈຳເປັນຢາກຢຸດພັກການດຳເນີນທຸລະກິດຊົ່ວຄາວ ແຕ່ບໍ່ເກີນ 1 ອາຍຸການ, “ ບສຄ ” ຕ້ອງໄດ້ສະເໜີຂໍຢຸດພັກເປັນລາຍລັກອັກສອນຄັກແນ່ ໂດຍບອກເຫດຜົນລະອຽດໃຫ້ພະແນກ ຄຸຂປກ ທີ່ຄຸ້ມຄອງຕົນ ຮັບຊາບ ແລະ ອອກໃບຢັ້ງຢືນໃຫ້ ເພື່ອເປັນຫຼັກຖານ.
4. ໃນກໍລະນີທີ່ ຕ້ອງການຢຸດພັກຊົ່ວຄາວ ເກີນກວ່າ 1 ອາຍຸການ ແມ່ນຈະຕ້ອງໄດ້ຮັບຄວາມເຫັນດີ ຈາກຂະແໜງການຄ້າກ່ອນ ຈຶ່ງສະເໜີຢຸດພັກໄດ້; ບໍ່ດັ່ງນັ້ນ ເມື່ອຈະກັບຄືນມາຂໍອະນຸຍາດສືບຕໍ່ ດຳເນີນທຸລະກິດອີກ ຕ້ອງໄດ້ປະກອບຄຳຮ້ອງຜ່ານຂະແໜງການຄ້າຄືນໃໝ່.

ຫມວດທີ III

ຫລັກການໃນການດຳເນີນທຸລະກິດ “ ບສຄ ”

ມາດຕາ 9: ຂອບເຂດການເຄື່ອນໄຫວທຸລະກິດ

1. ທຸກ “ ບສຄ ” ເມື່ອໄດ້ຮັບອະນຸຍາດດຳເນີນທຸລະກິດຖືກຕ້ອງຕາມກົດຫມາຍແລ້ວ ຕ້ອງເຄື່ອນໄຫວສອດຄ່ອງກັບ ແນວທາງນະໂຍບາຍຂອງພັກ, ລະບຽບ ກົດຫມາຍຂອງລັດ ແລະ ພ້ອມດຽວກັນ ກໍຕ້ອງຍອມຢູ່ພາຍໃຕ້ການຄຸ້ມຄອງ ແລະ ກວດກາ ຂອງອົງການລັດທີ່ກ່ຽວຂ້ອງ.
2. ການເຄື່ອນໄຫວທຸລະກິດຂອງ “ ບສຄ ” ແຕ່ລະປະເພດ ຕ້ອງຢູ່ໃນຂອບເຂດ ຂະແໜງການ ແລະ ເປົ້າຫມາຍ ທີ່ຕົນໄດ້ຮັບອະນຸຍາດເທົ່ານັ້ນ. ໃນກໍລະນີໂຄງການ ສຳຫລວດ-ອອກແບບ ຫລື ຄຸ້ມຄອງການກໍ່ສ້າງອາຄານໃດໜຶ່ງ ມີໜ້າວຽກຂອງ “ ບສຄ ” ປະເພດອື່ນ ຫລື ຂະແໜງການອື່ນຢືນຢູ່ນຳ, “ ບສຄ ” ທີ່ໄດ້ຮັບໂຄງການ ສາມາດຮັບເອົາໜ້າວຽກດັ່ງກ່າວ ເຂົ້າລວມໃນວຽກຮັບເໝົາຂອງຕົນໄດ້ ຖ້າຫາກວ່າ ມູນຄ່າຂອງໜ້າວຽກເຫລົ່ານັ້ນ ເມື່ອລວມກັນແລ້ວ ບໍ່ເກີນ 20 % ຂອງມູນຄ່າໂຄງການທັງຫມົດ.
3. “ ບສຄ ” ຕ້ອງມີຈັນຍາບັນທາງດ້ານວິຊາຊີບ, ປະຕິບັດວຽກງານດ້ວຍຄວາມຕັ້ງໃຈຈິງ ທີ່ຈະໃຫ້ຜົນງານຂອງຕົນ ເປັນຜົນດີຕໍ່ສັງຄົມ ແລະ ບໍ່ກະທຳການໃດໆ ທີ່ເປັນການທຳລາຍກຽດ ສັກສີ ແລະ ຊື່ສຽງຂອງຕົນເອງ ແລະ “ ບສຄ ” ອື່ນ.
4. ຫ້າມເປີດເຜີຍ ຄວາມລັບຂອງໂຄງການ ຫລື ວຽກງານ ທີ່ຕົນເປັນຜູ້ປະຕິບັດ ຖ້າຫາກບໍ່ໄດ້ຮັບການເຫັນດີ ຈາກເຈົ້າຂອງໂຄງການ.
5. ຫ້າມ “ ບສຄ ” ກ່າຍ ຫລື ນຳໃຊ້ແບບຂອງຜູ້ອື່ນ ໂດຍບໍ່ໄດ້ຮັບອະນຸຍາດ, ຫ້າມອອກໃບຢັ້ງຢືນຜົນການວິໄຈ, ທົດລອງ ຫລື ກວດກາ ແລະ ເຊັນຜ່ານແບບ ຫລື ແຜນຜັງຕ່າງໆ ຊຶ່ງຕົນບໍ່ໄດ້ເປັນຜູ້ດຳເນີນການເອງ ໂດຍເດັດຂາດ.

ມາດຕາ 10: ການເຂົ້າຮ່ວມຮັບເອົາໂຄງການ

1. ທຸກ “ ບສຄ ” ທີ່ໄດ້ຮັບອະນຸຍາດຖືກຕ້ອງຕາມກົດໝາຍ ແມ່ນມີສິດສະໜັກເຂົ້າແຂ່ງຂັນ ໃນການປະມູນ ຫລື ທາບທາມລະຄາ ເພື່ອຮັບເອົາໂຄງການຕ່າງໆ ຕາມຂອບເຂດການເຄື່ອນໄຫວ ທີ່ໄດ້ຮັບອະນຸຍາດ ສຳລັບປະເພດຂອງຕົນ.
2. ໃນເວລາເຂົ້າຮ່ວມການປະມູນ ຫລື ທາບທາມລາຄານັ້ນ ການສະເໜີມູນຄ່າ ໃນການສຳຫລວດ-ອອກແບບ ຫລື ຄຸ້ມຄອງການກໍ່ສ້າງ ຕ້ອງເຮັດດ້ວຍຄວາມສຸດຈະລິດ, ມີເຫດຜົນ ແລະ ຍຸດຕິທຳ; ຫ້າມສົມຮູ້ຮ່ວມຄິດກັນກຳນົດລາຄາ ຫລື ກະທຳການໃດໆ ເພື່ອເອ້ອອຳນວຍໃຫ້ຕົນເອງ ຫລື “ ບສຄ ” ໃດໜຶ່ງເປັນຜູ້ຊະນະການປະມູນ ຫລືໄດ້ຮັບວຽກ.
3. ເມື່ອໄດ້ຮັບວຽກ ກໍຄື ໂຄງການສຳຫລວດ-ອອກແບບ ຫລື ຄຸ້ມຄອງການກໍ່ສ້າງແລ້ວ “ ບສຄ ” ຕ້ອງເຮັດສັນຍາກັບ ຜູ້ວ່າຈ້າງ ຫລື ເຈົ້າຂອງໂຄງການ ເປັນລາຍລັກອັກສອນຄັກແນ່ ແລະ ສັນຍາຕ້ອງໄດ້ຈົດທະບຽນໃຫ້ຖືກຕ້ອງຕາມກົດໝາຍ ແລະ ບໍ່ໃຫ້ຖິ້ມປະວຽກງານ ໂດຍບໍ່ສົມເຫດສົມຜົນ.
4. ຫ້າມຮັບປະຕິບັດວຽກ ຫລື ໂຄງການ ໂດຍນຳໃຊ້ແບບ ຫລື ແຜນຜັງຢ່າງດຽວກັນ ໃຫ້ແກ່ຜູ້ວ່າຈ້າງ ຫລື ເຈົ້າຂອງໂຄງການອື່ນອີກ ເວັ້ນເສຍແຕ່ໄດ້ຮັບອະນຸຍາດ ຈາກຜູ້ວ່າຈ້າງ ຫລື ເຈົ້າຂອງໂຄງການເດີມ.
5. ຫ້າມຮັບປະຕິບັດ ວຽກ ຫລື ໂຄງການ ອັນດຽວກັນ ໃຫ້ຜູ້ວ່າຈ້າງ ຫລື ເຈົ້າຂອງໂຄງການອື່ນ ເພື່ອການປຽບທຽບ, ປະມູນ ຫລື ແຂ່ງຂັນ ເວັ້ນເສຍແຕ່ໄດ້ແຈ້ງໃຫ້ ຜູ້ທີ່ວ່າຈ້າງ ຫລື ເຈົ້າຂອງໂຄງການເດີມ ຊາບລ່ວງໜ້າເປັນລາຍລັກອັກສອນ ຫລື ໄດ້ມີການຍິນຍອມເປັນລາຍລັກອັກສອນຈາກຜູ້ວ່າຈ້າງ ຫລື ເຈົ້າຂອງໂຄງການເດີມ.
6. ຫ້າມຮັບເອົາວຽກ ຫລື ໂຄງການດຽວກັນ ກັບ “ ບສຄ ” ອື່ນ ຫລື ຮັບຊ່ວງວຽກຕໍ່ຈາກ “ ບສຄ ” ອື່ນ ທີ່ມີສັນຍາແລ້ວ ເວັ້ນເສຍແຕ່ເປັນການຮັບຕາມຈຸດປະສົງ ຂອງຜູ້ວ່າຈ້າງ ຫລື ເຈົ້າຂອງໂຄງການ ໂດຍໄດ້ແຈ້ງໃຫ້ “ ບສຄ ” ກ່ອນນັ້ນ ຊາບລ່ວງໜ້າ ແລະ ໄດ້ຮັບການຍິນຍອມເປັນລາຍລັກອັກສອນແລ້ວ ຫລື ຜູ້ວ່າຈ້າງ ຫລື ເຈົ້າຂອງໂຄງການ ມີຫລັກຖານເປັນລາຍລັກອັກສອນວ່າ ໄດ້ຍົກເລີກສັນຍາເດີມ ຫລື ສັນຍາເດີມເປັນໂມຄະແລ້ວ.

ມາດຕາ 11: ການປະຕິບັດພັນທະ

1. ຫລັງຈາກໄດ້ເຊັນສັນຍາກັບຜູ້ວ່າຈ້າງ ຫລື ເຈົ້າຂອງໂຄງການແລ້ວ “ ບສຄ ” ຕ້ອງມີຄວາມຮັບຜິດຊອບຕໍ່ການປະຕິບັດພັນທະຂອງຕົນຕາມສັນຍາຢ່າງເຄັ່ງຄັດ; ຫນ້າວຽກສຳຫລວດ-ອອກແບບ ຫລື ຄຸ້ມຄອງການກໍ່ສ້າງ ຕ້ອງໃຫ້ຖືກຕ້ອງຕາມມາດຕະຖານເຕັກນິກ ແລະ ໃຫ້ສອດຄ່ອງກັບຈຸດປະສົງພັນທະຂອງໂຄງການ ທີ່ກຳນົດໄວ້.
2. ທຸກ “ ບສຄ ” ຕ້ອງໄປຊຳລະ ອາກອນຕົວເລກທຸລະກິດ, ອາກອນກຳໄລ ແລະ ອາກອນແຮງງານ-ເງິນເດືອນໃຫ້ລັດ ຢ່າງຄົບຖ້ວນ ແລະ ຫ່ວງທັນຕາມກຳນົດເວລາ. ໃນແຕ່ລະເທື່ອທີ່ມາຂໍສືບຕໍ່ດຳເນີນທຸລະກິດ ຕ້ອງໄດ້ແຈ້ງໃບຢັ້ງຢືນການຊຳລະອາກອນປະຈຳປີຜ່ານມາ ໃຫ້ອົງການລັດທີ່ຄຸ້ມຄອງຕົນຮັບຊາບ.
3. ທຸກ “ ບສຄ ” ມີໜ້າທີ່ປະກອບສ່ວນສົ່ງເສີມ ການພັດທະນາວຽກງານເຄຫາສະຖານ ແລະ ການກໍ່ສ້າງ

ບຸກຄະລາກອນໃນດ້ານດັ່ງກ່າວ ເປັນຕົ້ນແມ່ນ : ໃຫ້ການຊ່ວຍເຫລືອດ້ານທຶນຮອນ, ອຳນວຍຄວາມ
ດວກ ໃຫ້ແກ່ການມາຫັດສະນະສຶກສາຢູ່ສະຖານທີ່ກໍ່ສ້າງ ຫລື ຮັບນັກສຶກສາເຂົ້າຝຶກງານ ໂດຍຈ່າຍຄ່າ
ແຮງງານໃຫ້ ຢ່າງສົມເຫດສົມຜົນ (ສຳລັບ ບໍລິສັດທີ່ມີໂຄງການ ສຳຫລວດ-ອອກແບບ ຫລື ຄຸ້ມຄອງ
ການກໍ່ສ້າງ).

4. ທຸກ " ບສຄ " ຕ້ອງປະຕິບັດຕາມລະບອບບັນຊີແຫ່ງລັດ ແລະ ລະບອບລາຍງານ ກ່ຽວກັບການດຳເນີນ
ທຸລະກິດ ຢ່າງເຂັ້ມງວດ; ສະຫລຸບ ດ້ານວຽກງານສຳຫລວດ-ອອກແບບ ແລະ ຄຸ້ມຄອງການກໍ່ສ້າງ, ຖາ
ນະການເງິນ ແລະ ການນຳໃຊ້ແຮງງານ ສິ່ງໃຫ້ພະແນກ ຄຂປກ ທີ່ຄຸ້ມຄອງຕົນ ຢ່າງນ້ອຍປີນຶ່ງ 2 ເທື່ອ
(ທ້າຍ ເດືອນ 6 ແລະ ເດືອນ 12).

ຫມວດທີ IV

ນະໂຍບາຍຕໍ່ຜູ້ມີຜົນງານ ແລະ ມາດຕະການ ຕໍ່ຜູ້ທີ່ລະເມີດ

ມາດຕາ 12: ນະໂຍບາຍຕໍ່ຜູ້ທີ່ມີຜົນງານ

1. " ບສຄ " ໃດ ທີ່ດຳເນີນທຸລະກິດຢ່າງມີຄຸນນະພາບ ແລະ ສອດຄ່ອງຕາມລະບຽບກົດຫມາຍ, ພ້ອມທັງ
ໄດ້ປະກອບສ່ວນເຂົ້າ ໃນການພັດທະນາເສດຖະກິດ-ສັງຄົມ ແຫ່ງຊາດ ຈະໄດ້ຮັບການຍ້ອງຍໍ ແລະ ໄດ້
ຮັບສິດ ແລະ ຜົນປະໂຫຍດຕ່າງໆ ຕາມທີ່ກຳນົດໄວ້ ຢູ່ໃນກົດຫມາຍ ວ່າດ້ວຍການສົ່ງເສີມ ການລົງທຶນ
ພາຍໃນ ແລະ ຄຸ້ມຄອງການລົງທຶນ ຂອງຕ່າງປະເທດ ຢູ່ ສປປ.ລາວ.
2. ຜູ້ທີ່ພົບເຫັນ " ບສຄ " ຫລື ບຸກຄົນໃດໜຶ່ງ ໄດ້ລະເມີດ ຕໍ່ຂໍ້ກຳນົດສະບັບນີ້ ແລ້ວລາຍງານ ໂດຍມີມູນ
ຄວາມຈິງ ແມ່ນຈະໄດ້ຮັບ ການຊົມເຊີຍ ພ້ອມທັງຄ່າບຳເນັດ ເທົ່າກັບ 10 % ຂອງຄ່າປັບໂຫມ ໃນແຕ່
ລະກໍລະນີ ຂອງການລະເມີດ.

ມາດຕາ 13: ມາດຕະການ ສຶກສາອົບຮົມ ແລະ ປັບໂຫມ

1. ທຸກພາກສ່ວນ ທີ່ທຳການເຄື່ອນໄຫວ ສຳຫລວດ-ອອກແບບເຄຫາສະຖານ ປະເພດໃດໜຶ່ງ ໂດຍບໍ່ມີໃບ
ອະນຸຍາດດຳເນີນທຸລະກິດ ຢ່າງຖືກຕ້ອງ (ລວມທັງ ການນຳໃຊ້ໃບອະນຸຍາດຂອງຜູ້ອື່ນ) ແມ່ນຈະຖື
ສຶກສາອົບຮົມ ແລະ ປັບໂຫມ ເທົ່າກັບ 5% ຂອງມູນຄ່າໂຄງການ ຫລື ຫນ້າວຽກ ທີ່ຕົນໄດ້ຮັບປະຕິບັດ,
ພ້ອມກັນນັ້ນ ກໍຍັງຈະຖືກສົ່ງໃຫ້ຢຸດເຊົາ ການເຄື່ອນໄຫວດັ່ງກ່າວ; ການສົ່ງໃຫ້ຢຸດເຊົາ ຈະບໍ່ເປັນເຫດ
ໃຫ້ພົ້ນຈາກ ຄວາມຮັບຜິດຊອບຕາມສັນຍາ (ຈະຕ້ອງໄດ້ໄກ່ເກ່ຍ ແລະ ສະສາງ ບັນຫາຕ່າງໆ ຕາມທີ່
ລະບຸໄວ້ໃນສັນຍາ).
2. " ບສຄ " ໃດ ທີ່ເອົາໃບອະນຸຍາດ ດຳເນີນທຸລະກິດຂອງຕົນ ໄປໃຫ້ຜູ້ອື່ນເຊົ່າ ຫລື ນຳໃຊ້ ເພື່ອທຳການ
ເຄື່ອນໄຫວຮັບວຽກ ສຳຫລວດ-ອອກແບບ ແລະ ຄຸ້ມຄອງການກໍ່ສ້າງ ເຄຫາສະຖານ ແມ່ນຈະຖືກສຶກ
ສາອົບຮົມ ແລະ ປັບໂຫມ 10 ເທົ່າ ຂອງຄ່າທຳນຽມອອກອະນຸຍາດ.
3. " ບສຄ " ໃດ ຍັງສືບຕໍ່ ທຳການເຄື່ອນໄຫວ ສຳຫລວດ-ອອກແບບ ແລະ ຄຸ້ມຄອງການກໍ່ສ້າງ ເຄຫາສະ

ຖານ ໃນລະຫວ່າງທີ່ໃບອະນຸຍາດຂອງຕົນຫມົດອາຍຸແລ້ວ, ຖ້າບໍ່ເກີນ 3 ເດືອນ ແມ່ນຈະຖືກຕັກເຕືອນ ແລະ ແນະນຳ ໃຫ້ໄປຂໍອະນຸຍາດສືບຕໍ່ດຳເນີນທຸລະກິດ ໃຫ້ຖືກຕ້ອງ, ແຕ່ຖ້າຫາກເກີນກຳນົດ ດັ່ງກ່າວ ແມ່ນຈະຖືກ ສຶກສາອົບຮົມ ແລະ ປັບໂຫມ ຕາມຂໍ້ 1 ຂອງມາດຕານີ້.

4. “ ບສຄ ” ໃດ ທີ່ມາຂໍຕໍ່ໃບອະນຸຍາດດຳເນີນທຸລະກິດຊັກຊ້າ ຖ້າບໍ່ເກີນ 3 ເດືອນ ແມ່ນຈະຖືກຕັກເຕືອນ ແລະ ປັບໂຫມ 1 ເທົ່າ ຂອງຄ່າທຳນຽມອອກໃບອະນຸຍາດ, ແຕ່ຖ້າຫາກ ເກີນກຳນົດດັ່ງກ່າວ ການປັບໂຫມຈະເພີ່ມຂຶ້ນ ເປັນ 3 ເທົ່າຂອງຄ່າທຳນຽມອອກໃບອະນຸຍາດ.
5. “ ບສຄ ” ໃດ ໄດ້ແຈ້ງຂໍ້ມູນເທັດ ຫລື ທຳການ ປອມແປງເອກະສານ ໃນເວລາປະກອບຄຳຮ້ອງ ຂໍອະນຸຍາດ ສືບຕໍ່ດຳເນີນທຸລະກິດ ຫລື ລະເມີດ ມາດຕາ 9, 10, 11 ແລະ 12 ຂອງຂໍ້ກຳນົດສະບັບນີ້, ນອກຈາກຈະໄດ້ຮັບໂຫດ ຕາມທີ່ໄດ້ກຳນົດໄວ້ ໃນກົດຫມ້າຍທີ່ກ່ຽວຂ້ອງແລ້ວ ກໍຍັງ ຈະຖືກປັບໂຫມຕື່ມອີກ 10 ເທົ່າ ຂອງຄ່າທຳນຽມອອກໃບອະນຸຍາດ.
6. “ ບສຄ ” ໃດ ໄດ້ຢຸດພັກການດຳເນີນທຸລະກິດ ໂດຍພະລະການ (ບໍ່ມີໃບຢັ້ງຢືນເປັນລາຍລັກອັກສອນ) ແຕ່ບໍ່ເກີນ 1 ອາຍຸການ, ເມື່ອກັບຄືນມາຂໍສືບຕໍ່ ດຳເນີນທຸລະກິດອີກ ກໍຈະຖືກໄລ່ລຽງ ໃຫ້ເສຍອາກອນ ຍ້ອນຫລັງ ແລະ ຖືກປັບໂຫມ ເທົ່າກັບ 3 ເທົ່າ ຂອງຄ່າທຳນຽມອອກໃບອະນຸຍາດ.

ມາດຕາ 14: ການງົດການດຳເນີນທຸລະກິດ

ພະແນກ ຄຂປກ ປະຈຳແຂວງ, ກຳແພງນະຄອນ ແລະ ເຂດພິເສດ ມີສິດງົດການດຳເນີນທຸລະກິດ ສຳຫລວດ-ອອກແບບ ເຄຫາສະຖານ ຂອງ “ ບສຄ ” ໃດນຶ່ງ ຊຶ່ງຂຶ້ນກັບການຄຸ້ມຄອງຂອງຕົນ ເມື່ອເຫັນວ່າ “ ບສຄ ” ດັ່ງກ່າວ ມີການລະເມີດຂໍ້ກຳນົດສະບັບນີ້ ຢ່າງລຽນຕິດ, ເຄີຍຖືກສຶກສາອົບຮົມ ແລະ ປັບໂຫມແລ້ວ ແຕ່ບໍ່ຍອມປ່ຽນແປງ.

ມາດຕາ 15: ການຖອນໃບອະນຸຍາດ

1. ພະແນກ ຄຂປກ ປະຈຳ ແຂວງ, ກຳແພງນະຄອນ ແລະ ເຂດພິເສດ ມີສິດຖອນໃບອະນຸຍາດ ດຳເນີນທຸລະກິດ ສຳຫລວດ-ອອກແບບ ເຄຫາສະຖານ ຂອງ “ ບສຄ ” ໃດນຶ່ງ ຊຶ່ງຂຶ້ນກັບການຄຸ້ມຄອງຂອງຕົນ ເມື່ອເຫັນວ່າ :
 - ມີການຮ້ອງຂໍຢຸດເຊົາການດຳເນີນທຸລະກິດ ຍ້ອນເຫດຜົນສ່ວນຕົວ ຫລື ເຈົ້າຂອງເສຍຊີວິດ.
 - ຢຸດພັກການດຳເນີນທຸລະກິດໂດຍພະລະການ ເກີນກວ່າ 1 ອາຍຸການ.
 - ຖືກສັ່ງ ໃຫ້ຖອນໃບອະນຸຍາດດຳເນີນທຸລະກິດ ຍ້ອນໄດ້ລະເມີດລະບຽບກົດຫມາຍຕ່າງໆ ຂອງລັດ ຢ່າງຮ້າຍແຮງ ຫລື ມີການເຄື່ອນໄຫວ ທີ່ຂັດຕໍ່ແນວທາງນະໂຍບາຍຂອງພັກ.
2. ກ່ອນຈະຖອນໃບອະນຸຍາດດຳເນີນທຸລະກິດ ຂອງ “ ບສຄ ” ໃດນຶ່ງ ຕ້ອງໄດ້ມີການຄົ້ນຄວ້າ ຢ່າງກົງໄປກົງມາ ແລະ ສົມເຫດສົມຜົນຄັກແນ່ ແລະ ເມື່ອໄດ້ຖອນແລ້ວ ກໍຕ້ອງໄດ້ແຈ້ງໃຫ້ຂະແໜງການຄ້າ ຮັບຊາບ ແລະ ຖອນໃບທະບຽນ ວິສະຫະກິດ ຂອງ “ ບສຄ ” ດັ່ງກ່າວ.
3. ຜູ້ທີ່ໄດ້ຖືກຖອນໃບອະນຸຍາດດຳເນີນທຸລະກິດ ອາດຈະກັບມາຂໍອະນຸຍາດຄືນໃໝ່ໄດ້ ເມື່ອພົ້ນກຳນົດ 3 ປີ ໄປແລ້ວ.

ຫມວດທີ V
ຂໍ້ກຳນົດສຸດທ້າຍ

ມາດຕາ 16: ການຈັດຕັ້ງປະຕິບັດ

1. ມອບໃຫ້ ກົມເຄຫາ ຜັງເມືອງ ວາງລະບຽບການ, ຫລັກການ ທາງດ້ານເຕັກນິກ ເພື່ອເປັນມາດຕະຖານ ໃນການຈັດຕັ້ງຄຸ້ມຄອງບັນດາຫົວໜ່ວຍທຸລະກິດ ສຳຫລວດ-ອອກແບບ ເຄຫາສະຖານ ໃຫ້ເປັນເອກະ ພາບ ຢູ່ໃນຂອບເຂດທົ່ວປະເທດ ແລະ ລົງຕິດຕາມຊຸກຍູ້ ແລະ ກວດກາ ການຈັດຕັ້ງຄຸ້ມຄອງທຸລະກິດ ດັ່ງກ່າວ ໃຫ້ເຂົ້າສູ່ຄວາມເປັນລະບຽບຮຽບຮ້ອຍ ແລະ ມີປະສິດທິຜົນ.
2. ມອບໃຫ້ພະແນກ ຄຂປກ ປະຈຳແຂວງ, ກຳແພງນະຄອນ ແລະ ເຂດພິເສດ ປະສານສົມທົບ ກັບບັນດາ ຂະແໜງການຕ່າງໆທີ່ກ່ຽວຂ້ອງ ຈັດຕັ້ງປະຕິບັດຂໍ້ກຳນົດສະບັບນີ້ ໃຫ້ໄດ້ຮັບຜົນດີ ແລະ ເອົາໃຈໃສ່ລົງ ກວດກາການເຄື່ອນໄຫວຕົວຈິງ ຂອງ “ ບສຄ ” ຢ່າງເຂັ້ມງວດ.
2. ສຳລັບ “ ບສຄ ” ທີ່ໄດ້ຮັບອະນຸຍາດດຳເນີນທຸລະກິດ ສຳຫລວດ-ອອກແບບ ເຄຫາສະຖານ ກ່ອນການ ປະກາດໃຊ້ຂໍ້ກຳນົດສະບັບນີ້ ແມ່ນອະນຸຍາດໃຫ້ສືບຕໍ່ເຄື່ອນໄຫວໄປຈົນກວ່າໃບອະນຸຍາດຈະຫມົດກິດ ນິດ. ເມື່ອຈະມາຂໍສືບຕໍ່ດຳເນີນທຸລະກິດ ໃນສິກຕໍ່ໄປ ແມ່ນໃຫ້ປະຕິບັດຕາມຂໍ້ກຳນົດສະບັບໄຫມ່ນີ້.

ມາດຕາ 17: ຜົນສັກສິດ

ຂໍ້ກຳນົດສະບັບນີ້ ມີຜົນສັກສິດ ນຳໃຊ້ໄດ້ ນັບແຕ່ມີລົງລາຍເຊັນເປັນຕົ້ນໄປ ຈົນກວ່າຈະມີການ ປ່ຽນແປງໄຫມ່. ທຸກ ຂໍ້ກຳນົດ, ກົດລະບຽບ ແລະ ຂໍ້ຕົກລົງຕ່າງໆ ຂອງກະຊວງ ແລະ ພະແນກ ຄຂປກ ທີ່ບໍ່ສອດຄ່ອງ ກັບເນື້ອໃນຂອງຂໍ້ກຳນົດສະບັບນີ້ ລ້ວນແຕ່ຖືກລົບລ້າງ.

ວຽງຈັນ, ວັນທີ 24 MAY 2002

ລັດຖະມົນຕີວ່າການ



ບິວທອງ ວົງລໍຄຳ

ເງື່ອນໄຂລະອຽດດ້ານການເງິນ ແລະ ເຕັກນິກ-ວິຊາການ ຂອງ " ບສຄ "

ລ/ດ	ລາຍການ	ຫົວ ຫນ່ວຍ	ສໍາຫລວດ ວິໃຈ	ສໍາຫລວດ ອອກແບບ	ທີ່ປຶກສາ ການກໍ່ສ້າງ	ຫມາຍເຫດ
I						
1	ຕົ້ນທຶນຈົດທະບຽນ ຕໍ່າສຸດ	ກີບ	200 ລ້ານ	50 ລ້ານ	100 ລ້ານ	
2	ຄ່າທໍານຽມ ອອກໃບອະນຸຍາດ	ກີບ	100.000	100.000	100.000	
II						
!	ຈໍານວນພົນລວມຕໍ່າສຸດ ຂອງບໍລິສັດ	ຄົນ	10	5	7	
2	ຈໍານວນນັກວິຊາການຊັ້ນສູງ	ຄົນ	2	2	2	ອອກແບບ ຕ້ອງມີສະຖາປານິກ
3	ຈໍານວນພະນັກງານ ຫລື ວິຊາການອື່ນໆ	ຄົນ	8	3	5	
4	ປະສົບປະການ ຂອງນັກວິຊາການຊັ້ນສູງ	ປີ	5	5	10	ຢ່າງນ້ອຍ
III						
1	ລົດເກັ່ງ ຫລື ລົດກະບະ ບໍລິຫານວຽກ	ຄັນ	1	1	1	
2	ລົດສໍາຫລວດ ວິໃຈດິນ	ຄັນ	1			
3	ກ້ອງລະດັບ	ຫນ່ວຍ	1	1		
4	ກ້ອງມູມ	ຫນ່ວຍ	1	1		
5	ເຄື່ອງທົດລອງດິນ	ຊຸດ	1			
6	ເຄື່ອງທົດລອງເບຕິງ	ຊຸດ	1			
7	ເຄື່ອງທົດລອງຊີມັງ	ຊຸດ	1			
8	ເຄື່ອງທົດລອງເຫລັກ / ວັດສະດຸ ອື່ນໆ	ຊຸດ	1			
9	ເຄື່ອງກວດກາຄຸນນະພາບຂອງເບຕິງ	ຊຸດ	1		1	
10	ເຄື່ອງຄອມພິວເຕີ ອອກແບບ-ຄິດໄລ່ ໄດ້	ເຄື່ອງ	1	1	2	
11	ເຄື່ອງພິມ ແຜນຜັງ	ເຄື່ອງ	1	1	1	ຢ່າງຕໍ່າພິມເຈ້ຍ A3 ໄດ້
IV						
1	ຊາລົງຮັບແຂກ	ຊຸດ	1	1	1	
2	ພິມດິດ ຫລື ເຄື່ອງຄອມພິວເຕີ-ເຄື່ອງພິມ	ຊຸດ	1	1	1	
3	ໂຕະ-ຕັ້ງ ສໍາລັບຫ້ອງການ/ແຕ້ມແບບ	ຊຸດ	3	3	3	
4	ໂຕະ-ຕັ້ງ ສໍາລັບການປະຊຸມ	ຊຸດ	1	1	1	
5	ໂທລະສັບ	ຫນ່ວຍ	1	1	1	ຕົກເວັບເມືອງທີ່ຍັງບໍ່ມີໂທລະສັບ